

## چھوڑ کے قرآن جہل جہاں پر کتنے برس برباد کئے

<?xml encoding="UTF-8">

علم روشنی ہے جہل اندھیرا۔ علم سمجھ تو جہل ناسمجھی۔ علم کے بغیر نہ قول کا بھروسہ نہ عمل کا ٹھکانہ ۔ بے شک علم کا مقام عمل سے پہلے ہے۔ لیکن عمل نہ ہوتو علم بیکار۔ حضرت علی ابن ابی طالب علیہ السلام نے فرمایا کہ ”علم عمل سے وابستہ ہے جسے علم ہو گا وہ عمل بھی کرے گا اور علم تو عمل کو پکارتا ہے ۔ اگر عمل اس پر لبیک کہے تو خیر ورنہ علم وہاں سے کوچ کرجاتا ہے۔“ قرآن قول وعمل سے پہلے علم حاصل کرنے کا حکم دیتا ہے ”جان لیجیے کہ اللہ کے سوا کوئی معبود نہیں ۔“ علم باعث فضیلت ہے علم والوں کے درجے بلند ہوتے ہیں۔ ”اللہ تم میں ایمان والوں اور ان لوگوں کے جن کو علم عطا ہوا۔ درجے بلند کرے گا اور اللہ کو تمہارے اعمال کی سب خبر ہے۔“ علم ایک ایسی نعمت ہے جس سے انسان کے اندر حق اور باطل کے درمیان تمیز کرنے کی صلاحیت پیدا ہوتی ہے ۔ اس کی شخصیت میں نکھارتا ہے اور غور و فکر کی نئی راہیں ملتی ہیں ۔ اسی لئے اللہ نے اپنے رسول کو بھی حکم دیا کہ آپ اپنے علم میں اضافے کی دُعا مانگتے رہیں۔ ایک حدیث میں آتا ہے کہ اللہ نے سب سے پہلے قلم کو پیدا کیا۔ ”آپ نے بعض اوقات علم کو عبادت اور کچھ موقعوں پر اسے عبادت سے بھی افضل قرار دیا۔ مدینہ منورہ میں آپ نے اشاعت علم کی طرف خاص توجہ فرمائی جنگ بدر میں گرفتار کئے گئے قیدیوں سے جو زرفدیہ ادا کرنے کی طاقت نہیں رکھتے تھے کہا گیا کہ وہ مسلمانوں کو لکھنا پڑھنا سکھائیں اور رہا ہو کر واپس چلے جائیں۔ جنگی اور سیاسی حکمت عملی کے مدنظر یہ اقدام کسی طرح خطروں سے خالی نہ تھا لیکن علم ایسی نعمت ہے کہ اس کے لئے بڑے سے بڑا خطرہ بھی مول لیا جا سکتا ہے۔

”قرآن علم اور ہدایت کا اصل منبع ہے ۔ وہ تمام خرابیاں جو آج ہمارے اندر سرایت کئے ہوئے ہیں۔ ان کا بنیادی سبب یہی ہے کہ ہم قرآن سے دور ہو گئے ہیں۔ بے سمجھے قرآن کو پڑھنا بھی قرآن سے دوری ہی کے مترادف ہے۔ قرآن کتاب ہدایت ہے یہ قرآن تو بس سارے جہان کے لئے نصیحت ہے۔ ہدایت علم باعمل کا دوسرا نام ہے جو ہدایت حاصل کر لیتے ہیں وہی عالم باعمل کہلاتے ہیں ۔ قرآن کے ہدایت کی کتاب ہونے کا مطلب یہی ہے کہ اس میں جو علم ہے وہ برائے ہدایت ہے اور یہ علم عمل کا مطالبہ کرتا ہے۔ قرآن کے تصور علم کی بنیاد وحدانیت ہے۔ یعنی الہ تو بس وہی ہے۔

وہی یعنی اللہ جو پوری کائنات کا خالق ہے۔ تمام مخلوقات کا پالنے والا ہے اور سب کو اسی کی طرف پلٹ کے جانا ہے۔ اسی کی ذات تمام خوبیوں اور حسن کا سرچشمہ ہے۔ اس کی مرضی، قانون فطرت بھی ہے اور قانون اخلاق بھی درحقیقت اسی کی ذات اور اسی کی قدرت ہر علم کی اصل ہے وہ فرماتا ہے کہ ”اگر ایک اللہ کے علاوہ اور بھی الہ ہوتے تو زمین اور آسمان میں فساد برپا ہو گیا ہوتا۔“

وحدانیت کا یہی تصور وحدت نظام کی طرف اشارہ کرتا ہے۔ یعنی اللہ کے علاوہ اگر اور بھی الہ ہوتے تو یہ کائنات اتنی منظم نہ ہوتی ۔ صرف یہی نہیں اللہ نے ”ہرشے کو ٹھیک ٹھیک اندازے پر پیدا کیا ہے اور ہرشے کا ایک مقصد ہے ۔ ہم اگر اس مقصد کو پوری طرح سمجھ نہیں پاتے تو صرف اس لئے کہ ہمارے علم کی مثال ایسی ہی ہے جیسے ایک لق ودق تاریک جنگل میں کوئی جیبی سائز کی ٹارچ لئے ٹھل رہا ہو۔ یہی مقصد کی وحدت انسانیت

کو ایک بامعنی اور متحرک نظام میں تبدیل کردیتی ہے۔ پالنے والے تونے کوئی چیز بے کار نہیں بنائی ہے۔۔۔  
 دُنیا میں رہتے ہوئے انسان کی زندگی کامقصد یہ ہے کہ وہ سنّتِ الہی کا علم حاصل کرے جو کبھی تبدیل نہیں ہوتی  
 وہ فطرت کے اُصولوں کو سمجھے اور ان کی بنیاد پر علم کو مزید ترقی دے فطرت کے وسائل کو ضائع ہونے سے  
 بجائے اور دُنیا کو سجائے سنوارے باب مدینۃ العلم کا قول ے کہ ”علم دو طرح کے ہوتے ہیں۔

مطبوع اور مسموع۔ مطبوع وہ جو فطرت میں رچ بس کر عمل سے ظاہر ہو اور مسموع وہ ہے کہ سن تو لیا مگر  
 عمل ندارد۔ تو مسموع علم جب تک مطبوع نہ ہو فائدہ مند نہیں ہوتا اللہ نے اپنی دو کتابوں کو علم کا ذریعہ  
 بنایا ہے۔ ایک الکتاب یعنی قرآن اور دوسرے کتاب فطرت یعنی اَنفُس اور آفاق۔ یعنی مخلوقات سمیت کل  
 کائنات۔ آنحضرت نے ارشاد فرمایا کہ ”علم اس سے سوا ہے کہ شمار میں آئے۔ بس تم بہترین عناصر کا انتخاب  
 ”کرلو“ اسی لئے اللہ نے اپنی بے پناہ رحمت سے کام لیتے ہوئے پوری کائنات کو انسان کے لئے مسخر کردیا ہے تاکہ  
 علم کے سفر میں ہدایت کی راہ پر جبر کا کوئی روڑہ نہ آنے پائے۔ کیا تم نے اس پر غور نہیں کیا کہ جو کچھ  
 آسمانوں میں ہے اور جو کچھ زمین میں ہے سب کچھ اللہ نے تمہارے لئے مسخر کردیا ہے اور تم پر اپنی ظاہری  
 اور باطنی نعمتیں پوری کردی ہیں۔ (سورہ لقمان آیت ۲۰)

بے شک قرآن میں مذہب، فلسفہ اور سائنس تینوں طرح کے علوم کا بیان ہے لیکن ان کا مقصد انسان کی  
 ہدایت اور رہنمائی ہے۔ دُنیا نے مذہب فلسفے اور سائنس کو اگرچہ الگ الگ خانوں میں اور وہ بھی ایک دوسرے  
 کے متضاد بلکہ متحارب خانوں میں بانٹ رکھا ہے لیکن قرآن وحدت الہ وحدت تخلیق اور وحدت صداقت کی  
 طرح وحدت علم کا بھی مؤید ہے۔ جلد یا بدیر جدید سائنس اور مادہ زدہ فلسفے پر بھی یہ بار روز روشن کی طرح  
 واضح ہونے والی ہے کہ مادہ کے پیچھے ایک اور دُنیا ہے جس کا تعلق براہ راست عالم امر سے ہے اور یہ مادی  
 کائنات ایک ہی اللہ کی تدبیر امر کا نتیجہ ہے۔ قرآن کا تصور علم نہایت وسیع، بسیط اور محیط ہے۔  
 وہ ہم کو دوزرائع علم کی خبر دیتا ہے۔ وحی اور تجربہ۔ اور دونوں کے درمیان لازمی دوستی کی طرف اشارہ کرتا  
 ہے۔ وہ ہمیں یہ دعوت دیتا ہے کہ فطرت کا مشاہدہ ہم یہ سوچتے ہوئے کریں کہ اس میں وحی کی گئی سچائیاں  
 مثلاً توحید اور آخرت، ہدایت کی نشانیاں ہیں۔

مثلاً اے رسول کہہ دیجئے کہ ذرا دیکھو تو سہی کہ آسمانوں اور زمینوں میں خدا کی کیا کچھ نشانیاں ہیں! مگر  
 سچ تو یہ ہے کہ جو لوگ ایمان نہیں قبول کرتے ان کو ہماری نشانیاں اور ڈرانے والی چیزیں کچھ مفید نہیں۔ یا  
 کہہ دیجیے کہ ذرا روئے زمین پر چل پھر کر دیکھو تو سہی کہ خدا نے کس طرح پہلے پہل مخلوق کو پیدا کیا پھر  
 اسی طرح وہی خدا قیامت کے دن پھر آخری بار پیدا کرے گا۔

قرآن میں کل چھ ہزار دوسو پچیس آیات ہیں ان میں سے سات سو پچاس آیتیں ایسی ہیں جن میں عقل سے  
 کام لینے اور انفس اور آفاق میں غور و فکر کرنے کی دعوت دی گئی ہے۔ نوسو آیات سے زائد مآخذِ آب، زندگی کی  
 ابتداء اور سائنس اور انجینئرنگ سے متعلق ہیں۔ چودہ سو آیات اقتصادیات پر بحث کرتی ہیں۔ جب کہ دیگر  
 احکام وقوانین سے متعلق آیات تقریباً ایک سو پچاس ہیں اس کے باوجود قرآن کا اصل موضوع ہدایت ہی ہے تاکہ  
 انسان اخروی سعادت حاصل کر سکے۔ اس لئے وہ سائنس ٹکنالوجی اقتصادیات فلکیات، طبیعیات اور تاریخ کے  
 مظاہر، اُصول اور واقعات بیان کرنے کے باوجود ہدایت کے مقصد کو سب پر حاوی رکھتا ہے۔ مگر اس میں کوئی  
 ایک بات بھی ایسی نہیں آئے پائی جو کم تر معلومات کی طرف اشارہ کرتی۔ ظاہر ہے کہ قرآن اس کا کلام ہے جو  
 اس وقت بھی جانتا تھا، جب کوئی نہیں جانتا تھا اور ان چیزوں کو بھی جانتا تھا جن سے اب تک لوگ ناواقف  
 ہیں۔

